

Gurustotram

——
गुरुस्तोत्रम्

——
Document Information



Text title : Gurustotram

File name : gurustotram2.itx

Category : deities_misc, gurudev, stotra

Location : doc_deities_misc

Proofread by : Pranav Tendulkar

Description/comments : Mantra Stotra Sangraha

Acknowledge-Permission: Vishwa Madhwa Maha Parishat

Latest update : November 14, 2021

Send corrections to : sanskrit@cheerful.com


This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

November 14, 2021

sanskritdocuments.org



गुरुस्तोत्रम्



समाश्रयेद्गुरुं भक्त्या महाविश्वासपूर्वकम् ।
निक्षिपेत् सर्वभारांश्च गुरोः श्रीपादपङ्कजे ॥ १ ॥

गुरुरेव परो धर्मो गुरुरेव परा गतिः ।
गुरुरेव परो बन्धुर्गुरुरेव परः स्मृतः ॥ २ ॥

गुरुरेव महापापं क्षपयत्यात्मभावतः ।
“श्रीगुरुभ्यो नम” इति गुरुमन्त्रं जपेत यः ॥ ३ ॥

गुरुभक्त्या विनाशः स्याद्दोषस्यापि गरीयसः ।
भविष्यति नवेत्येवं सन्दिग्धो(ग्धे) निरयं व्रजेत् ॥ ४ ॥

गुरुपादाम्बुजं ध्यायेद्गुरोर्नाम सदा जपेत् ।
गुरोर्वार्ता तु कथयेद्गुरोरन्यं न भावयेत् ॥ ५ ॥

गुरुपादौ च शिरसा मनसा वचसा तथा ।
यः स्मरेत्सततं भक्त्या सन्तुष्टस्तस्य केशवः ॥ ६ ॥

हरौ रुष्टे गुरुस्त्राता गुरौ रुष्टे न कश्चन ।
गुरुप्रसादात् सर्वेष्टसिद्धिर्भवति नान्यथा ॥ ७ ॥

गुरुसंस्मरणं कार्यं सर्वदैव मुमुक्षुभिः ।
उत्थाने भोजने स्नाने ग्रन्थारम्भे विशेषतः ॥ ८ ॥

गुरुप्रसादो बलवान् न तस्माद्बलवत्तरम् ।
यद्गुरुः सुप्रसन्नः सन् दद्यात् तन्नान्यथा भवेत् ॥ ९ ॥

शुभान् ध्यायन्ति ये कामान् गुरुदेवप्रसादजान् ।
इतरानात्मपापोत्थान् तेषां विद्या फलिष्यति ॥ १० ॥

स्मृत्वा गुरुं पूर्वगुरुमादिमूलगुरुंस्तथा ।
देवतां वासुदेवं च विद्याभ्यासी तु सिद्धिभाक् ॥ ११ ॥


ज्ञानादृते नैव मुक्तिर्ज्ञानं नैव गुरोविना ।
 तस्माद्गुरुं प्रपद्येत जिज्ञासुः श्रेय उत्तमम् ॥ १२ ॥
 तत्र भागवतान् धर्मान् शिक्षेद्गुर्वात्मदैवतः ।
 अमाययानुवृत्या च तुष्येदात्मात्मदो हरिः ॥ १३ ॥
 अहोभाग्यमहोभाग्यं गुरुपादानुवर्तिनाम् ।
 ऐहिकामुष्मिकं सौख्यं वर्धते तदनुग्रहात् ॥ १४ ॥
 अहो दौर्भाग्यमनुलं विमुखानां हरौ गुरौ ।
 ऐहिकं हसते सौख्यं दुःखं नारकमेधते ॥ १५ ॥
 यद्यत् सत्कृत्यजं पुण्यं तत्सर्वं गुरवेऽर्पयेत् ।
 तेन तत् सफलं प्रोक्तमन्यथा निष्फलं भवेत् ॥ १६ ॥
 गुरुर्गुरुर्गुरुरिति जपतो नास्ति पातकम् ।
 तस्माद्गुरुप्रसादार्थं यतेत मतिमान्नरः ॥ १७ ॥
 गुरोः सेवा गुरोः स्तोत्रं शिष्यकृत्यं परं स्मृतम् ।
 दोषदृष्टिरनर्थायेत्युमामाह सदाशिवः ॥ १८ ॥
 अहोभाग्यमहोभाग्यं मध्वमार्गानुयायिनाम् ।
 दैवं रमापतिर्येषां यद्गुरुर्भारतीपतिः ॥ १९ ॥
 सर्वधर्मान् परित्यज्य गुरुधर्मान् समाचर ।
 न गुरोरधिकं किञ्चित् पुरुषार्थचतुष्टये ॥ २० ॥
 साधनं विद्यते देवि गुरोराज्ञां न लङ्घयेत् ।
 देहदात्पितुरेवायं ह्यधिको ज्ञानदानतः ॥ २१ ॥
 पिता माता तथा भ्राता सर्वे संसारहेतवः ।
 गुरुरेकः सदा सेव्यः संसारोद्धरणक्षमः ॥ २२ ॥
 गुरुभक्तः सदा सेव्यो गुरुभक्तस्य दर्शने ।
 मनो मे गाहते देवी कदा द्रक्ष्ये गुरुप्रियम् ॥ २३ ॥
 सर्वे धर्माः कृतास्तेन सर्वतीर्थानि तेन च ।
 यस्य स्याद्गुरुवाक्येषु भक्तिः सर्वोत्तमोत्तमा ॥ २४ ॥
 शरीरं वसु विज्ञानं वासः कर्म गुणान् असून् ।
 गुर्वर्थं धारयेद्यस्तु स शिष्यो नेतरः स्मृतः ॥ २५ ॥

आचार्यस्य प्रियं कुर्याद्व्याणैरपि धनैरपि ।
कर्मणा मनसा वाचा स याति परमां गतिम् ॥ २६ ॥
न स्नानसन्ध्ये न च पादसेवनं
हरेर्न चार्चा विधिना मया कृता ।
निष्कारणं मे गतमायुरल्पकं
तस्माद्गुरो मां कृपया समुद्धर ॥ २७ ॥
कर्मणा मनसा वाचा या चेष्टा मम नित्यशः ।
केशवाराधने सा स्याज्जन्मजन्मान्तरेष्वपि ॥ २८ ॥
मादृशो न परः पापी त्वादृशो न दयापरः ।
इति मत्वा जगन्नाथ रक्ष मां शरणागतम् ॥ २९ ॥
कायेन वाचा मनसेन्द्रियैर्वा बुध्यात्मना वानुसृतः स्वभावम् ।
करोति यद्यत्सकलम्परस्मै नारायणायेति समर्पयेत्तत् ॥ ३० ॥
इति श्रीगुरुस्तोत्रं सम्पूर्णम् ।

Proofread by Pranav Tendulkar

——
Gurustotram

pdf was typeset on November 14, 2021

——
Please send corrections to sanskrit@cheerful.com

